

சாராம்சம்: இனிய குழந்தைகளே, நீங்கள் செவிமடுக்கும் விடயங்களையிட்டு, ஞானக்கடலைக் கடையுங்கள். அப்போது இந்த ஞானம் நாள் முழுவதும் உங்கள் புத்தியில் சிறிது சிறிதாக ஊறிக் கொண்டிருக்கும்.

கேள்வி: இந்த நேரத்திற்கான எந்தத் திறன், புதிய உலக ஸ்தாபனைக்குப் பயன்படும்?

பதில்: விமானங்கள், கட்டடங்கள் போன்றவற்றைக் கட்டுவதற்கு அவர்கள் பயன்படுத்தும் விஞ்ஞானத் திறன்களின் சமஸ்காரங்கள் அவர்களுடன் அங்கு செல்லும். அவர்கள் இங்கு ஞானத்தை எடுக்காத போதிலும், அந்தத் திறன்கள் அவர்களுடன் அங்கு செல்லும். சத்திய யுகத்தின் ஆரம்பத்திலிருந்து, கலியுகத்தின் இறுதிவரையிலான வரலாறும் புவியியலும் இப்பொழுது உங்களுக்குத் தெரியும். உங்கள் கண்களால் பழைய உலகில் நீங்கள் பார்க்கும் அனைத்தும் அழியப்போகிறது என்பது உங்களுக்குத் தெரியும்.

பாடல்: நீங்கள் பகலை உண்பதிலும் இரவை உறக்கத்திலும் கழித்தீர்கள்.

ஓம் சாந்தி. தந்தை இங்கமர்ந்திருந்து குழந்தைகளாகிய உங்களுக்கு விளங்கப்படுத்துகிறார். பழைய உலகம் எவ்வாறு அழிக்கப்படுகிறது என்றும் புதிய உலகம் எவ்வாறு ஸ்தாபிக்கப்படுகிறது என்றும் 5000 வருடங்களுக்கு முன்னர் அவர் விளங்கப்படுத்தியவாறே இப்போதும் உங்களுக்கு விளங்கப்படுத்துகிறார். இப்பொழுது பழைய உலகினதும், புதிய உலகினதும் சங்கமம் ஆகும். புதிய உலகின் ஆரம்பத்திலிருந்து கலியுகத்தின் இறுதிவரை என்ன நடக்கின்றது என்பதைத் தந்தை உங்களுக்கு விளங்கப்படுத்தியுள்ளார். இப்பொழுது கடைப்பிடிக்கப்படும் சகல சம்பிரதாயங்களையும், நீங்கள் பார்க்கின்ற விடயங்கள் பற்றிய அனைத்தையும் அவர் உங்களுக்கு விளங்கப்படுத்துகிறார். மக்கள் யாகம், தபஸ்யா, தானங்கள், புண்ணியக் காரியங்கள் போன்றவற்றை மேற்கொள்கின்றனர். நீங்கள் எதையெல்லாம் பார்க்கிறீர்களோ அவை நிலைத்திருக்க மாட்டாது. எந்தப் பழைய விடயங்களும் இருக்க மாட்டாது. பழைய கட்டடம் அழிக்கப்படும்போது, அதிலுள்ள மாபிள் போன்ற நல்ல பொருட்கள் பாதுகாப்பாக வைக்கப்பட்டு, ஏனையவை அனைத்தும் அழிக்கப்படுகிறது. இப்பழையவை அனைத்தும் அழிக்கப்படவுள்ளது என்பது குழந்தைகளாகிய உங்களுக்குத் தெரியும். விஞ்ஞானத் திறன்கள் எப்பொழுதும் நிலைத்திருக்கும். உலகச் சக்கரம் எவ்வாறு சுழல்கிறது என்றும், சத்திய யுகத்திலிருந்து கலியுக இறுதிவரை என்ன நடக்கின்றது என்பதும் உங்கள் அனைவருக்கும் தெரியும். விமானங்களும் மின்சாரமும் கண்டுபிடிக்கப்படக் காரணமாக இருந்த இந்த விஞ்ஞானமும் ஒரு ஞானம்(அறிவு) ஆகும். அவை முன்னர் இருக்கவில்லை. ஆனால் அண்மையிலேயே கண்டுபிடிக்கப்பட்டன. உலகம் தொடரும். பாரதமே அநாதியான தேசம் ஆகும். பிரளயம் ஏற்படுவதில்லை. விஞ்ஞானத்தின் மூலமாக நீங்கள் பெற்றுக்கொள்கின்ற அதிகளவு சந்தோஷமும் அங்கு இருக்கும். நீங்கள் கற்றுக்கொண்ட விடயங்கள் மறுபிறவியிலும் பயனளிக்கும். சில விடயங்கள் இன்னமும் இருக்கும். இங்கு எங்கேனும் பூமியதிர்ச்சி ஏற்பட்டால் அவர்கள் மிக விரைவில் அனைத்தையும் மீண்டும் புதிதாகக் கட்டிவிடுகின்றனர். அங்கு புதிய உலகில், விமானங்கள் போன்றவற்றைத் தயாரிக்கின்ற மக்களும் இருப்பார்கள். உலகம் தொடரும் இயங்கும், இவற்றை உற்பத்தி செய்பவர்களும் மீண்டும் வருவார்கள். அவர்களது இறுதி எண்ணங்கள் அவர்களை அவர்களது இலக்கிற்கு இட்டுச் செல்லும். அவர்களிடம் இந்த ஞானம் இல்லாதிருப்பினும், அவர்கள் நிச்சயமாக வந்து புதிய விடயங்களைக் கண்டுபிடிப்பார்கள். உங்கள் புத்தியில் இந்த எண்ணங்களை இந்நேரத்திலேயே நீங்கள் கொண்டுள்ளீர்கள். இவ்விடயங்கள் அனைத்தும் முடிவுற்று பாரத தேசம் மாத்திரமே இருக்கும். சத்திரியர்களாகிய நீங்கள் யோக சக்தி மூலம் உங்களுக்கான சுய இராச்சியத்தை ஸ்தாபிக்கிறீர்கள். அங்கு அனைத்தும் புதிதாக இருக்கும். இப்பொழுது தமோபிரதானாக இருக்கும் தத்துவங்களும் கூட சதோபிரதானாக ஆகும். புதிய, தூய உலகிற்குச் செல்வதற்காக நீங்களும் இப்பொழுது தூய்மையாகின்றீர்கள். நீங்கள் இவையனைத்தையும் கற்று மிகத் திறமையானவர்கள் ஆகுவீர்கள் என்பது உங்களுக்குத் தெரியும். நீங்கள் மிக இனிமையான மலர்கள் ஆகுவீர்கள். நீங்கள் இவ்விடயங்களை ஏனையவர்களுக்குக் கூறும்போது அவர்கள் மிகவும் சந்தோஷமடைகிறார்கள். நீங்கள் மக்களுக்கு எந்தளவுக்கு நன்றாக விளங்கப்படுத்துகிறீர்களோ அந்தளவிற்கு அவர்கள் உங்களுடன் சந்தோஷமாக இருப்பார்கள். அவர்கள் கூறுவார்கள்: நீங்கள் மிக நன்றாக விளங்கப்படுத்தினீர்கள். எவ்வாறாயினும் நீங்கள் அவர்களுடைய அபிப்பிராயத்தை எழுதுமாறு அவர்களைக் கேட்டால், அவர்கள் கூறுவார்கள்: நான் அதனைப் பற்றி யோசிக்க வேண்டும். இவ்வளவு குறுகிய நேரத்திற்குள் எவ்வாறு என்னால் எழுத முடியும்? இதனை ஒரு தடவை செவிமடுத்ததன் மூலம் என்னால் தந்தையுடன் யோகம் செய்ய முடியாது. அவர்களும் இதனை விரும்புகின்றார்கள். இப் பழைய உலகம் அழியப்போகின்றது என்பதை நீங்கள் நிச்சயமாக விளங்கப்படுத்த வேண்டும். உங்கள் தலைக்குமேல் மிகப்பெரிய பாவச் சுமை இருக்கின்றது. இது நீங்கள் பெருமளவு பாவங்களைச் செய்த தூய்மையற்ற உலகமாகும். இராவண இராச்சியத்தில் அனைவருமே தூய்மையற்றவர்கள், இதனாலேயே அவர்கள் தூய்மையாக்குகின்ற தந்தையைக் கூவியழைக்கின்றார்கள். இந்த நேரத்தில் நீங்கள் இந்த ஞானத்தைக் கொண்டுள்ளீர்கள். சத்திய யுகத்தில் இருக்கும்போது, பின்னர் திரேதாயுகம் வருவிரூப்பதை எவருமே அறியமாட்டார்கள். அங்கே அவர்கள் தமது வெகுமதியை அனுபவம் செய்வார்கள். குழந்தைகளாகிய நீங்கள் இப்பொழுது மிகவும் விவேகமானவர்கள் ஆகுகின்றீர்கள். ஆன்மீகத் தந்தையே உங்களுக்குக் கற்பிக்கின்றார் என்பதைக் குழந்தைகளாகிய நீங்கள் அறிவீர்கள். பாபாவே உலக சர்வசக்திவான் ஆவார். ஆனால் அந்த மக்களோ சமயநூல்களின் அதிகாரிகளாவார்கள். சமய நூல்களைக் கற்கின்ற அந்த மக்களை சர்வசக்திவான் என்று அழைக்க முடியாது. அந்த சமய நூல்கள் அனைத்தும் பக்தி மார்க்கத்திற்குரியவை ஆகும். ஆனால் தந்தை புதிய உலகிற்கான புதிய விடயங்களை உங்களுக்குக் கற்பிக்கின்றார். எனவே குழந்தைகளாகிய நீங்கள் அதிகளவு சந்தோஷத்தை அனுபவம் செய்யவேண்டும்.

நாள் முழுவதும் உங்களுடைய புத்தியில் இந்த ஞானம் சிறிது சிறிதாக ஊறிக்கொண்டேயிருக்க வேண்டும். மாணவர்கள் தாம் கற்பவற்றை மீட்டல் செய்வார்கள், இங்கோ இது ஞானக்கடலைக் கடைதல் என அழைக்கப்படுகின்றது. பாபா உங்களுக்கு எல்லையற்ற கல்வியைக் கற்பிக்கின்றார் என்பதைக் குழந்தைகளாகிய நீங்கள் புரிந்துகொள்கின்றீர்கள், அதாவது அவர் இங்கிருந்து உலகின் ஆரம்பம், மத்தி, இறுதியின் இரகசியங்களை உங்களுக்குக் கூறுகின்றார். உங்களைத் தவிர வேறு எவராலும் இந்த விடயங்களைப் புரிந்துகொள்ள முடியாது. இதனாலேயே நீங்கள் அதிகளவு சந்தோஷத்தை அனுபவம் செய்யவேண்டும். நீங்கள் மிகவும் பிரதானமானவர்கள். உங்களுக்குக் கற்பிப்பவர் அதிமேலான தந்தை ஆவார். ஆகவே சந்தோஷப் பாதரசம் எப்பொழுதும் உயர்ந்திருக்க வேண்டும். எவ்வாறு நீங்கள் ஆரம்பத்தில் தூய்மையாக இருந்தீர்கள், 84 பிறவிகளை எடுத்ததன் மூலம் எவ்வாறு நீங்கள் தூய்மையற்றவர்கள் ஆகினீர்கள் என்ற விடயங்களை சதா உங்கள் புத்தியில் மீட்டல் செய்யுங்கள். இப்பொழுது, நாடக நியதிக்கேற்ப, பாபா உங்களைத் தூய்மையாக்குகின்றார். சாதுக்கள், புனிதர்கள் அனைவரும் கூறுகின்றனர்: எங்களுக்குப் படைப்பவரான தந்தையையோ அல்லது படைப்பின் ஆரம்பம், மத்தி, இறுதி பற்றியோ தெரியாது. கிறிஸ்து மீண்டும் ஒரு தடவை தனக்குரிய நேரத்தில் வருவார் என்பதை நீங்கள் அறிவீர்கள். கிறிஸ்தவர்களே முழு உலகிலும் இருப்பது போன்று உள்ளதாயினும், எவ்வாறு அது சாத்தியம்? அனைவரும் எவ்வாறு ஒரே தெய்வீக வழிகாட்டல்களைக் கொண்டிருக்க முடியும்? அவர்கள் இராம இராச்சியத்தை விரும்புவதாகக் கூறினாலும், அவர்கள் எதையுமே புரிந்துகொள்வதில்லை. முன்னர், நீங்களும் எதனையும் அறிந்திருக்கவில்லை. நீங்கள் இப்பொழுது பிராமணர்கள் ஆகியுள்ளீர்கள். உங்களின் யுகம் முற்றிலும் வேறானது என்பதை நீங்கள் அறிவீர்கள். சங்கம் யுகத்திலேயே பிராமண தர்மம் பிரம்மாவின் வாய் மூலம் ஸ்தாபிக்கப்படுகிறது. பிராமணர்களாகிய நீங்கள் இராஜ ரிஷிகள். நீங்கள் தூய்மையானவர்கள். நீங்கள் உங்களின் இராச்சியத்தை சிவபாபாவிடமிருந்து பெறுகின்றீர்கள். அம்மக்கள் தந்தையுடனன்றி, பிரம்ம தத்துவத்துடனேயே யோகம் செய்கின்றனர். சிலர் ஒன்றுடனும், சிலர் வேறொன்றுடனும் யோகம் செய்கின்றனர். சிலர் ஒருவரின் பக்தனாகவும், சிலர் வேறொருவரின் பக்தனாகவும் உள்ளனர். அதிமேலானவர் யாரென்பதை எவரும் அறியமாட்டார்கள். இதனாலேயே தந்தை கூறுகின்றார்: அவர்கள் அனைவரும் சீரழிந்த புத்தியுடைய அசுர சமுதாயத்தினர். அவர்கள் இராவணனின் அடிமைகள். நீங்கள் இப்பொழுது சிவபாபாவிற்குரியவர்கள். நீங்கள் தந்தையிடமிருந்து சத்திய யுகம் என்ற புதிய உலகத்தை ஆஸ்தியாகப் பெறுகின்றீர்கள். தந்தை கூறுகின்றார்: ஓ ஆத்மாக்களே, நீங்கள் இப்பொழுது நிச்சயமாக தமோபிரதானிலிருந்து சதோபிரதான் ஆகவேண்டும். எனவே, என்னை மாத்திரம் நினைவு செய்யுங்கள். இது மிக இலகுவானது! கீதையில், அவர்கள் கிருஷ்ணரின் பெயரைக் குறிப்பிட்டு, அவரை துவாபர யுகத்தில் காட்டியுள்ளனர். அவர்கள் பெரும் தவறிழைத்துவிட்டனர். எவ்வாறாயினும், எப்பொழுதும் இங்கே வருபவர்களின் புத்தியிலேயே இவ்விடயங்கள் பதியும். பலரும் விழாக்களுக்கு வருகின்றனர். அவற்றிலிருந்து எவ்வாறு மரக்கன்றுகள் நாட்டப்படுகின்றன எனப் பாருங்கள். பல மதத்தவர்களும் வருகின்றனர். அதிலும், அதிக எண்ணிக்கையான இந்துக்கள் தேவர்களை வழிபடுபவர்களாக உள்ளனர். “பூஜிக்கத் தகுதி வாய்ந்தவர்கள்”, “பூஜிப்பவர்கள்” என்பவற்றின் அர்த்தத்தையும் நீங்கள் விளங்கப்படுத்த வேண்டும். கண்காட்சிகளிலும், விழாக்களிலும் நீங்கள் அதிகமாக விளங்கப்படுத்த முடியாது. சிலர் நூலைந்து மாதங்களுக்கு வந்து, இவற்றைப் புரிந்துகொள்கின்றனர். சிலர் இவற்றை மிக நன்றாகப் புரிந்துகொள்கின்றனர். எந்தளவிற்கு அதிகமாக நீங்கள் கண்காட்சிகளையும், விழாக்களையும் நடாத்துகிறீர்களோ, அந்தளவிற்கு அதிகமானோர் வருவார்கள். இந்த ஞானம் மிகச் சிறந்ததென்றும், அதனால் அவர்கள் அதைப் புரிந்துகொள்ள வேண்டும் என்றும் உணர்வார்கள். நிலையங்களில் அதிக படங்கள் இல்லை. கண்காட்சிகளிலேயே அதிக படங்கள் உள்ளன. நீங்கள் அவர்களுக்கு விளங்கப்படுத்தும்போது அவர்கள் அதை விரும்புவார்கள். ஆனால், அவர்கள் வெளியில் சென்றுதே, அங்கே மாயையின் சூழல் உள்ளது, அவர்கள் தங்கள் வியாபாரம் போன்றவற்றில் ஈடுபடுகின்றனர். இப்பழைய உலகம் இப்பொழுது அழிக்கப்பட்டு, புதிய உலகம் உருவாக்கப்பட வேண்டும். பாபா எங்களுக்காக சுவர்க்க இராச்சியத்தை ஸ்தாபிக்கின்றார். நாங்கள் புதிய உலகிற்குச் சென்று, மாளிகைகளைக் கட்டுவோம். மாளிகைகள் மீண்டும் கீழேயிருந்து தோன்றும் என்றில்லை. அவரே உங்களது தந்தையும், ஆசிரியரும் என்பதே நீங்கள் கொண்டிருக்க வேண்டிய முதலாவதும், பிரதானமானதுமான நம்பிக்கையாகும். அவரே மனித உலக விருட்சத்தின் விதையாவார். அவரிடம் முழு ஞானமும் உள்ளது. இதனாலேயே அவரே ஞானக்கடல் என அவரின் புகழ் பாடப்படுகின்றது. ஒரு பௌதீக விருட்சம் உயிரற்றது, அதனால் பேசமுடியாது. ஆனால் அவரோ உயிருள்ளவர். தந்தை உங்களுக்கு முழு ஞானத்தையும் கொடுத்துள்ளார், அதை நீங்கள் மற்றவர்களுக்கு மிகத் தெளிவாக விளங்கப்படுத்த வேண்டும். பலர் கண்காட்சிகளுக்கும், விழாக்களுக்கும் வருகின்றனர், ஆனால், பல்கோடியினருள் ஒரு கைப்பிடியளவினரே தோன்றுகின்றனர். அவர்கள் ஏழெட்டு நாட்களுக்கு வந்துவிட்டு, பின்னர் காணாமல் போய்விடுகின்றனர். நீங்கள் இவற்றைச் செய்யும்போது யாராவது தோன்றுவர். இன்னமும் சொற்ப காலமே எஞ்சியுள்ளது. விநாசம் சற்று முன்னால் உள்ளது. நீங்கள் நிச்சயமாக உங்களது கர்மாத்தீத நிலையை அடையவேண்டும். தூய்மையற்றவர்களிலிருந்து தூய்மையானவர்கள் ஆகுவதற்கு நினைவு அவசியமானது. நீங்களே உங்களைப் பராமரிக்க வேண்டும். சதோபிரதான் ஆகவேண்டும் என்ற அக்கறையைக் கொண்டிருங்கள், ஏனெனில் பல பிறவிகளின் பாவச் சுமை உங்கள் தலை மீதுள்ளது. நீங்கள் ஏனியில் தொடர்ந்தும் கீழறிங்கி வந்ததற்கான காரணம், இது இராவண இராச்சியமானதால் ஆகும். நீங்கள் இப்போது, யோக சக்தியால் மேலே ஏறவேண்டும். இரவு பகலாக, சதோபிரதான் ஆகவேண்டும் என்ற அக்கறையையே கொண்டிருங்கள். உங்கள் புத்தியில் சக்கரத்தின்

ஞானமும் இருக்கவேண்டும். பாடசாலைகளிலும்கூட, குறிப்பிட்ட பாடத்தில் சித்தி எய்தவேண்டும் என்ற அக்கறை உள்ளது. இதில் பிரதான விடயம் நினைவாகும். நீங்கள் உலகின் ஆரம்பம், மத்தி, இறுதியின் ஞானத்தைக் கொண்டிருப்பதும் அவசியமாகும். ஏணியின் ஞானமும், பாபாவின் நினைவின் மூலம் எவ்வாறு நீங்கள் ஏணியில் ஏறி சத்தியயுக சூரிய வம்சத்திற்குச் செல்கின்றீர்கள் என்ற ஞானமும் உங்கள் புத்தியில் உள்ளது. நீங்கள் 84 பிறவிகள் எடுக்கையில் தொடர்ந்தும் ஏணியில் கீழிறங்கினீர்கள். இப்பொழுது நீங்கள் மீண்டும் விரைவாக ஏணியில் ஏறவேண்டும். “ஒரு விநாடியில் ஜீவன் முக்தி” என்பது நினைவுகூரப்பட்டுள்ளது. நீங்கள் இப்பிறவியில் ஜீவன்முக்தி என்ற ஆஸ்தியைத் தந்தையிடமிருந்து பெற்று தேவர்கள் ஆகுவீர்கள். பாபா கூறுகின்றார்: குழந்தைகளே, நீங்கள் சூரிய வம்சத்தவர்களாக இருந்து, பின்னர் சந்திர வம்சத்தவர்களாகவும், வைசிய வம்சத்தவர்களாகவும் ஆகுகிறீர்கள். நான் இப்போது உங்களை பிராமணர்கள் ஆக்குகிறேன். பிராமணர்களே உச்சிக்குடுமிகள். அதிமேலான கடவுள் வந்து பிராமண, தேவ, சத்திரிய தர்மங்கள் முன்றையும் உருவாக்குகின்றார். நாங்கள் பிராமண குலத்தில் உள்ளோம் என்பது உங்களுக்கு தெரியும். பின்னர் நாங்கள் தேவ குலத்திற்குள் செல்வோம். குழந்தைகளாகிய நீங்கள் கிரகிப்பதற்காக, பாபா உங்கள் புத்திகளை ஞானத்தால் பெருமளவு நிரப்புகிறார். இல்லாவிட்டால் நீங்கள் எவ்வாறு மற்றவர்களை உங்களுக்கு நிகராக ஆக்குவீர்கள்? மிகச் சிலரே கற்று ஏனையோருக்கும் மிக நன்றாகக் கற்பித்து சூரிய-வம்ச இராச்சியத்தில் ஒருவராகுகிறார்கள். இந்நேரத்தில், உலகில் உங்கள் வழிமுறைகள் தனித்துவமானவையாக உள்ளன. கடவுளின் வழிமுறைகள் முழுமையாகவே தனித்துவமானவை எனக் கூறப்படுகிறது. உங்களைத் தவிர, எவரும் தந்தையுடன் யோகம் செய்வதில்லை. பலர் கண்காட்சிகளுக்கு வந்து செல்கிறார்கள்; அவர்கள் பிரஜைகள் ஆகுகிறார்கள். மிகவும் நன்றாகக் கற்று ஏனையோருக்கும் கற்பிப்பவர்களால் ஒரு சிறந்த அந்தஸ்தைக் கோர முடியும். பின்னர் உங்களுடைய இந்த மிஷன் தொடர்ந்தும் சக்திமிக்கதாகுகிறது, பலரும் கவரப்பட்டு, தொடர்ந்தும் இங்கு வருவார்கள். புதியதொன்று பரவுவதற்குக் காலம் எடுக்கிறது. மிக விரைவாகப் பல படங்கள் உருவாக்கப்படும். நாளுக்கு நாள், மனிதர்களின் எண்ணிக்கை தொடர்ந்தும் வளர்கிறது. குண்டுகள் போன்றவற்றின் மூலம் யுத்தம் ஆரம்பிக்கும்பொழுது நிலைமை என்னவாகும் என்பதை நீங்கள் அறிவீர்கள். நாளுக்கு நாள், வேதனை எல்லையற்றதாகும். இறுதியில், வேதனைகள் நிறைந்த இவ்வுலகம் ஒரு முடிவுக்கு வரும். முழுமையான விநாசம் நடைபெறாது. பாரதமே அழிவற்ற நாடு எனச் சமய நூல்களில் நினைவுகூரப்பட்டுள்ளது. உங்களுடைய மிகச்சரியான ஞாபகார்த்தம் அபுவில் உள்ளது என்பதை நீங்கள் அறிவீர்கள். அது உங்களுடைய உயிரற்ற ஞாபகார்த்தம் என்பதை நீங்கள் விளங்கப்படுத்த வேண்டும். இங்கு ஸ்தாபனை நடைமுறைரீதியில் நடைபெறுகிறது. நீங்கள் வைகுந்தத்துக்காக இராஜயோகம் கற்கிறீர்கள். தில்வாலா ஆலயம் மிக அழகாக உருவாக்கப்பட்டுள்ளது. நாங்களும் அங்கே அமர்ந்திருக்கிறோம். நாங்கள் இங்கு வருவதற்கு முன்னரே, எங்களுடைய ஞாபகார்த்தம் உருவாக்கப்பட்டுவிட்டது. நீங்கள் இங்கு சுவர்க்க இராச்சியத்தைக் கோருவதற்கே அமர்ந்திருக்கிறீர்கள். நீங்கள் கூறுகிறீர்கள்: பாபா, நான் நிச்சயமாக உங்களிடமிருந்து இராச்சியத்தைக் கோருவேன். இதனை நான் முழுவதும் நினைவு செய்து, ஏனையோருக்கும் நினைவூட்டுபவர்கள் அதிகளவு சந்தோஷத்தை அனுபவம் செய்கிறார்கள். தாங்கள் சித்தியடைவார்களா, இல்லையா என்பதை மாணவர்களால் புரிந்துகொள்ள முடியும். நூறாயிரக்கணக்கானோரில் மிகச்சில குழந்தைகளே புலமைப்பரிசிலைப் பெறுகிறார்கள். பிரதானமான எட்டுப் பேரும் தங்கம் போன்றவர்கள், 108 பேர் வெள்ளியும், 16,000 பேர் செப்பும் போன்றவர்கள் ஆவார்கள். உதாரணமாக, போப்பாண்டவர் பதக்கங்களைக் கொடுக்கும்பொழுது, அனைவருக்கும் ஒரு தங்கப் பதக்கத்தைக் கொடுப்பதில்லை. சிலர் தங்கப் பதக்கத்தையும், ஏனையோர் வெள்ளிப் பதக்கத்தையும் பெறுவார்கள். அவ்வாறே மாலையும் உருவாக்கப்படுகிறது. நீங்கள் தங்கப் பரிசைக் கோர விரும்புகிறீர்கள். வெள்ளிப் பரிசைக் கோருவதனால், நீங்கள் சந்திர வம்சத்தில் ஒருவராக ஆகுவீர்கள். பாபா கூறுகிறார்: என்னை நினைவு செய்தால், உங்கள் பாவங்கள் அழிக்கப்படும்; வேறெந்த வழியும் கிடையாது. சித்தியடைவதற்கான அக்கறையைக் கொண்டிருங்கள். யுத்தத்தின் குழப்பங்கள் அதிகரிக்கும்பொழுது, நீங்கள் அதிக விசையுடன் முயற்சி செய்ய ஆரம்பிப்பீர்கள். மாணவர்கள் பரீட்சைக் காலத்தில், முன்னேறிப் பாய்ந்து செல்வதற்கான முயற்சி செய்வதில் தங்களை மும்முரமாக்கிக் கொள்கிறார்கள். இது ஓர் எல்லையற்ற பாடசாலை ஆகும். கண்காட்சிகளில் விளங்கப்படுத்துவதைத் தொடர்ந்தும் பயிற்சி செய்யுங்கள். மக்கள் கண்காட்சிகளைப் பார்த்து வியப்படையும் அளவிற்கு, புரொஜெக்டர் காட்சிகளால் அந்தளவு தாக்கம் அவர்களில் ஏற்படுவதில்லை. அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத்தந்தை ஆன்மீகக்குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. பழைய உலகம் அழிக்கப்படுவதற்கு முன்னர், உங்கள் ஸ்திதியை கர்மாதீதம் ஆக்குங்கள். நினைவில் நிலைத்திருந்து சதோபிரதான் ஆகங்கள்.
2. அதிமேலான தந்தையே உங்களுக்குக் கற்பிக்கின்றார் என்ற சந்தோஷத்தைப் பேணுங்கள். இதனை நன்றாகக் கற்று, பிறருக்கும் கற்பியுங்கள். இதனைச் செவிமடுத்து, ஞானக்கடலைக் கடையுங்கள்.

ஆசீர்வாதம்: நீங்கள் ஒரு குழந்தையாகவும், அதிபதியாகவும் இருந்து, “நான்” என்ற உணர்வின் எந்தச் சுமையையும் முடித்து, உடனடியான, நடைமுறைப் பலனை அனுபவம் செய்வீர்களாக.

நீங்கள் “நான்” என்ற எவ்வகையான உணர்வையும் கொண்டிருக்கும்போது, உங்கள் தலைமீது ஒரு சுமை உள்ளது. எவ்வாறாயினும், உங்கள் சுமைகள் அனைத்தையும் எடுத்துக்கொள்வதாகத் தந்தையே முன்வருவதால், நீங்கள் நடனமாடி, பறக்கவேண்டும். அப்பொழுது, எவ்வாறு கேள்விகள் எழமுடியும்? - எவ்வாறு சேவை இடம்பெறும்? எவ்வாறு நான் ஒரு சொற்பொழிவாற்றுவேன்? நீங்கள் உங்களை ஒரு கருவியாகக் கருதி, சக்தி வீட்டுடன் ஒரு தொடர்பை ஏற்படுத்தியவாறு அமர்ந்திருங்கள். மனம் தளராதீர்கள், பாப்தாதா அனைத்தையும் தானாகவே நிகழச்செய்வார். உங்களை ஒரு குழந்தையாகவும், அதிபதியாகவும் கருதி, ஒரு மேன்மையான ஸ்திதியில் ஸ்திரமாக நிலைத்திருங்கள், நீங்கள் தொடர்ந்தும் உடனடியான, நடைமுறைப் பலனை அனுபவம் செய்வீர்கள்.

சுலோகம்: ஞானத்தைத் தானம் செய்வதுடன்கூடவே நற்குணங்களையும் தானம் செய்யுங்கள், நீங்கள் தொடர்ந்தும் வெற்றி பெறுவீர்கள்.

ஓம் சாந்தி